

آ، تجھ کو بتاؤں میں، تقدیرِ اُمم کیا ہے؟

از: مولانا خالد سیف اللہ رحمانی

رسول اللہ ﷺ کی حیاتِ طیبہ میں اعداءِ اسلام کے ساتھ جو معرکہ آرائیاں ہوئیں، ان میں غالباً سب سے سخت معرکہ ’غزوہٴ احزاب‘، کا تھا، اس غزوہ میں تمام اسلام دشمن طاقتیں یکجا ہو گئی تھیں، اس میں مکہ کے مشرکین بھی تھے، قبیلہٴ بنو غطفان کے جاں باز بھی ان کے دوش بدوش تھے اور مسلمانوں کے بغلی دشمن یہود بھی اس نازک وقت میں کھل کر مسلمانوں کی مخالفت میں سرگرم ہو گئے تھے، اس طرح بیس ہزار کا لشکرِ جرار مدینہ کی اس مختصر آبادی کا محاصرہ کیے ہوا تھا، جو محض دو ڈھائی ہزار نفوس پر مشتمل تھی، یہ بڑا نازک وقت تھا؛ اسی لیے مسلمانوں نے حضرت سلمانؓ کے مشورہ پر عمل کرتے ہوئے ایرانیوں کے طریقہٴ جنگ کے مطابق ایک گہری اور وسیع خندق کھودی، سامنے کی طرف سے یہ خندق تھی اور پشت کی طرف سے پہاڑ تھے؛ تاکہ دشمن مسلمانوں تک پہنچ نہ سکیں، تقریباً بیس دنوں مسلمان محاصرہ کی حالت میں رہے۔

جنگ کے موقع پر یہ بات ضروری ہوتی ہے کہ فوجیوں کو غذائی رسد اور ضروری سہولتیں حاصل رہیں، تبھی وہ پوری قوت اور جوش و ولولہ کے ساتھ حملہ کر سکتے ہیں اور اپنے دفاع کا فریضہ انجام دے سکتے ہیں؛ لیکن صورتِ حال یہ تھی کہ تنج بستہ کر دینے والی ٹھنڈک اور اس کے ساتھ ساتھ غذا کی نہایت قلت، غذائی صورتِ حال یہ تھی کہ راوی نقل کرتے ہیں:

”يُؤْتُونَ بِمِائِلٍ كَفِّي مِنَ الشَّعِيرِ فَيُصْنَعُ لَهُمْ بِإِهَالَةِ سِنْحَةٍ تُوَضَعُ بَيْنَ يَدَيِ الْقَوْمِ وَالْقَوْمُ جِيَاعٌ وَهِيَ بَشْعَةٌ فِي الْحَلِقِ وَلَهَا رِيحٌ مِثْنَتَيْنِ“ (صحيح البخاري، كتاب المغازي، باب غزوة الخندق وهو الأحزاب، حديث نمبر: ۳۷۹۱)

”صحابہ کے پاس دوٹھی جو لایا جاتا مزہ اتری ہوئی بدبودار چربی کے ساتھ اس کو ان کے لیے پکا یا جاتا، جو لوگوں کے سامنے رکھ دیا جاتا، درانحالیکہ وہ بھوکے ہوتے“

مگر کیا مجال تھی کہ کبھی زبان پر شکوہ آئے، احتجاج ہو، یا بطور الحاح و التجار ہی رسول اللہ ﷺ کے سامنے عرض مدعا کیا جائے، وہ ہمیشہ صبر و قناعت کا پیکر بن کر رہتے اور ہر حال میں ان کی زبان اللہ تعالیٰ کے شکر و سپاس سے تر رہتی، معمولی ہتھیاروں سے چٹان کے پتھروں کو توڑنا اور خشک پتھر ملی زمینوں کو کھودنا آسان بات نہیں تھی؛ لیکن صحابہؓ کا حال یہ تھا کہ پورے جوش و خروش کے ساتھ اپنا کام کیے جاتے، سخت جسمانی کام کرتے ہوئے، بعض اوقات لوگ نعرہ لگاتے اور نغمے گاتے ہیں، یہ بات ان کے لیے کام کو آسان بناتی ہے اور ان میں نیا جوش و ولولہ بھر دیتی ہے، عربوں کے یہاں بھی اس کا رواج تھا؛ چنانچہ صحابہؓ اس موقع سے حوصلہ بڑھانے والے اشعار پڑھتے، ان اشعار کے لفظ لفظ سے رسول اللہ ﷺ سے ان کا عشق، اللہ کی قدرت پر بے پایاں یقین اور اللہ کے فیصلوں پر راضی رہنے کا جذبہ اور صبر و قناعت کا عزمِ مصمم ظاہر ہوتا ہے، آپ بھی ان ایمان افروز اشعار کو پڑھیے جن کو امام بخاریؒ نے اپنے مجموعہ حدیث میں نقل کیا ہے:

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا أَبَدًا

(صحیح البخاری، کتاب المغازی، باب التحریض علی القتال، حدیث نمبر: ۲۸۴۳)

”جب تک ہم زندہ رہیں گے اس وقت تک کے لیے ہم نے محمد (ﷺ) کے ہاتھ پر بیعت کی“

وَاللَّهِ لَوْلَا اللَّهُ مَا اهْتَدَيْنَا

وَلَا تَصَدَّقْنَا وَلَا صَلَّيْنَا

فَإِنْ زِلْنَا سَكِينَةً عَلَيْنَا

وَبَيَّتِ الْأَقْدَامَ إِنْ لَا قَيْنَا

إِنَّ الْأَلْسِنَةَ قَدْ بَغَوْنَا عَلَيْنَا

إِذَا أَرَادُوا فِتْنَةً أَيْبُنَا

(حوالہ سابق، حدیث نمبر: ۴۱۰۴)

”خدا کی قسم! اگر اللہ ہمیں ہدایت سے نہ نوازتے تو ہم ہدایت نہیں پاتے اور نہ صدقہ دیتے اور نہ نماز پڑھتے، پس خدا وندا! ہم پر سیکنہ نازل فرمائیے اور جب ہمارا مقابلہ دشمن سے ہو تو ہمیں ثابت قدم رکھیے، ان لوگوں نے ہمارے خلاف زیادتی کی ہے، جب انھوں نے فتنہ پیدا کرنا چاہا تو ہم نے اس کو قبول کرنے سے انکار کر دیا“

ایک طرف آپ ﷺ کے رفتار پر فقر و فاقہ کی آزمائش ہے، دوسری طرف یہ جذبہ سرفروشی اور جانبازی و جان نثاری بھی دوش بدوش ہے، اسی ماحول میں اسلام کا سورج جزیرۃ العرب کے افق پر طلوع ہوا، وہ بلندی کا سفر طے کرتا گیا؛ یہاں تک کہ اس کی کرنیں مشرق سے مغرب تک پھیل گئیں، اس پر ایمان لانے والوں کے ایک ہاتھ میں فولاد کی تلوار ہوتی تھی اور دوسرے ہاتھ میں اخلاق کی تلوار، ان کی زندگی میں اتنی سادگی اور قناعت تھی کہ انھیں متاعِ سیم و زر کی طرف دوڑنے کی ضرورت ہی نہیں تھی، دنیا کے لوگ مال و دولت کے انبار کے ذریعہ اپنی شان و شوکت کے مصنوعی محل کھڑا کرتے ہیں؛ مگر ان کا رعب و جلال ان کی فقر و درویشی میں پنہاں تھا، بڑے بڑے بادشاہوں کو ان سے گفتگو کا یا رانہ ہوتا تھا؛ اسی لیے رسول اللہ ﷺ کو یہ خوف دامن گیر نہیں تھا کہ میری امت معاشی اعتبار سے پسماندہ ہو جائے گی اور اس فقر و پسماندگی کی وجہ سے اسے ذلت و رسوائی سے دوچار ہونا پڑے گا؛ بلکہ آپ کو ڈراں بات کا تھا کہ یہ امت جدوجہد کے جذبہ سے محروم ہو کر عیش و عشرت میں مبتلا نہ ہو جائے، آپ ﷺ نے ارشاد فرمایا:

”خدا کی قسم! مجھے تم پر فقر و محتاجی کا خوف نہیں ہے؛ لیکن میں تم پر جس بات کے بارے میں ڈرتا ہوں وہ یہ ہے کہ تم پر دنیا کی نعمتیں بچھادی جائیں گی، جیسے تم سے پہلوں کے لیے بچھادی گئی تھیں، پھر پچھلی قوموں کی طرح تم دنیا کے سلسلہ میں ایک دوسرے سے آگے بڑھنے کی کوشش کرنے لگو گے اور جیسے دنیا کی حرص نے انھیں غفلت اور لہو و لعب میں مبتلا کر دیا تھا، کہیں تم کو بھی غفلت اور لہو و لعب میں مبتلا نہ کر دے“ (بخاری، باب ما یحذر

من زهرة الدنيا والتنافس بها، حدیث نمبر: ۶۲۲۵)

ایک اور روایت میں ہے کہ آپ ﷺ نے فرمایا:

”مجھے اپنے بعد تمہارے شرک میں مبتلا ہوجانے کا اندیشہ نہیں؛ لیکن اس بات کا ڈر ہے کہ دنیا کی دولت میں تم ایک دوسرے پر بازی لے جانے کی کوشش کرو گے“ (دیکھیے:

بخاری، حدیث نمبر: ۶۲۲۵)

رسول اللہ ﷺ کے اس ارشاد کی روشنی میں آج عمومی طور پر مسلمانوں کا اور خاص طور پر مسلمان حکمرانوں کا حال دیکھا جائے تو صاف معلوم ہوتا ہے کہ آپ ﷺ اپنی امت کے بارے میں جس چیز سے ڈرتے تھے، آج امت مسلمہ عملی طور پر اسی مرض میں مبتلا ہے، گذشتہ ماہ ڈیڑھ ماہ سے عالم عرب میں آزادی اور جمہوریت کی جواہر اٹھی ہے، اس نے زور زبردستی سے برسرِ اقتدار رہنے

والے فرماں رواؤں کی نیند حرام کر دی ہے، ساتھ ہی بعض ایسے واقعات سے بھی پردہ اٹھ رہا ہے، جو اقتدار کی دبیز اور مضبوط دیواروں کی اوٹ میں چھپے ہوئے تھے، جیسے تیونس کے آمر زین العابدین بن علی جب اپنے ملک سے فرار ہوئے تو اس طرح کہ سولہ ٹن سونے کی اینٹیں ان کے ساتھ تھیں، اس کے ساتھ مال و دولت کے اور جو خزانے لے جائے گئے ہوں گے، ان کا اندازہ کیا جاسکتا ہے، مصر کے سابق صدر حسنی مبارک کی بیوی اور بیٹی کئی لدے لدائے جہازوں کے ساتھ مصر سے بھاگے اور خود حسنی مبارک کی دولت کا اندازہ کیا جائے کہ وہ دو بلین ڈالر سے بھی زیادہ ہے، لیبیا کے صدر کی صورت حال یہ ہے کہ ان کی دوسری بیوی دو ٹن سونا لے کر فرار ہو چکی ہیں، ان کی ایک محبوبہ جو یوکرین کی متوطن ہیں اور سایہ کی طرح ان کے ساتھ رہا کرتی تھیں، وقت کے تیور کو دیکھتے ہوئے کہا جاتا ہے کہ وہ دولت کا ایک انبار لے کر اپنے وطن پہنچ چکی ہیں، پھر قذافی کی عیاشی اور عشرت آرائی کا حال یہ ہے کہ ان کے ساتھ دو سو جوان اور نو جوان خاتون باڈی گارڈ ساتھ ہوتی ہیں اور یوکرین کی محبوبہ نرس کے طور پر ان کے ساتھ رہتیں، دولت جمع کرنے اور داد عیش دینے کی قریب قریب یہی صورت حال اکثر عرب ملکوں میں ہے، جہاں فرماں رواؤں نے عوام کو اپنا غلام اور ملک کو اپنی ذاتی جائیداد سمجھ لیا ہے، افسوس ناک بات یہ ہے کہ ان کی ہوس دولت کو پوری کرنے کے لیے ملک میں موجود بینک کافی نہیں ہوتے؛ اس لیے زیادہ تر مسلم حکمرانوں کے پیسے مغربی ممالک کے بینکوں میں محفوظ کیے گئے ہیں، ان ہی ملکوں میں انھوں نے سرمایہ کاری کر رکھی ہے اور یہیں بڑے بڑے قصور و محلات واقع ہیں؛ اس لیے جب مغرب کے کٹ پتلی حکمرانوں کے خلاف ان کے ملک میں فضا بنتی ہے تو مغربی قوتیں مخالفین کی مدد کرتی ہیں اور ان کی طرف سے برپا کی جانے والی شورشوں کو تقویت پہنچاتی ہیں، ادھر ان کا تخت اقتدار متزلزل ہوا اور ادھر ان کے کھاتے منجمد کر دیئے جاتے ہیں اور ان کی ساری دولت پر قبضہ جمالیا جاتا ہے، ان کے بعض بے نامی کھاتے بھی ہوتے ہیں، ایسی صورت میں کوئی ان کے بارے میں پوچھنے والا بھی نہیں ہوتا۔

ایک طرف عالم اسلام کی یہ صورت حال ہے اور دوسری طرف ہمارے سامنے رقبہ اور آبادی کے لحاظ سے ایک چھوٹے سے ملک جاپان کی مثال ہے، مورخہ ۱۱ مارچ ۲۰۱۱ء کو جاپان میں زبردست سونامی آئی، جس کی مثال صدیوں میں نہیں ملتی، یہ ایسی سونامی تھی کہ آٹھ میٹر بلند سمندر کی سرکش موجیں آبادی میں گھس پڑیں اور پوری آبادی کو دھو کر رکھ دیا، مکانات اس طرح گر پڑے کہ گویا بچوں کے کھیلنے کے مٹی کے گھر وندے ہوں، کاریں اور بسیں ماچس کی ڈبیوں کی طرح سڑکوں

پر بنے لگیں، سمندری سونامی کے ساتھ ساتھ زمین میں بھی زلزلہ آ گیا، اس کے نتیجہ میں تین نیو کلیئر ری ایکٹراڈ گئے اور اس کی تابکاری کے اثرات ایک وسیع علاقہ میں پھیل گئے، ایک ہی وقت میں اس قوم کو زلزلہ، سونامی اور نیو کلیئر حادثہ سے گذرنا پڑا؛ لیکن اس قوم نے اپنی حوصلہ مندی، جدوجہد اور قربانی کے ذریعہ ان حادثات کا مقابلہ کیا، نہ دنیا کی دوسری قوموں کے سامنے ہاتھ پھیلا یا، نہ آہ و بکا کی اور نہ پست ہمت ہوئے، جس پامردی کے ساتھ انھوں نے حالات کا مقابلہ کیا ہے، وہ یقیناً ایک مثال ہے، اور بجا طور پر پوری دنیا میں ان کی ان کوششوں کو داد دی جا رہی ہے، شاعرِ حقیقت شناس علامہ اقبالؒ نے خوب کہا تھا:

آ، تجھ کو بتاؤں میں تقدیر اُمم کیا ہے
شمشیر و سنان اول، طاؤس و رباب آخر

یعنی جب کوئی قوم ترقی و عروج کا سفر طے کرتی ہے تو وہ تلواروں اور نیزوں سے مزین ہوتی ہے، وہ مشکل حالات کو برداشت کرنے کا حوصلہ رکھتی ہے، وہ عیش و عشرت کے خاکوں میں رنگ بھرنے کے بجائے جدوجہد کے میدان میں آگے بڑھتی ہے، اور جب قوموں کے زوال و انحطاط کا زمانہ آتا ہے تو وہ عیش و عشرت کے نقشے بنانے لگتی ہے اور رقص و سرود سے اپنے دل کو بہلانے کی عادی ہو جاتی ہے، یہی وہ بات ہے کہ جس کا رسول اللہ ﷺ اندیشہ رکھتے تھے، حضرت عبداللہ بن عباسؓ کا قول ہے کہ جب کسی قوم میں خیانت اور بددیانتی پیدا ہو جاتی ہے تو وہ کم ہمت اور بزدل ہو جاتی ہے: ”مَا ظَهَرَ الْعُلُولُ فِي قَوْمٍ إِلَّا أَلْقَى فِي قُلُوبِهِمُ الرُّعْبُ“ (طبری، ص: ۲۶۹۶)۔

اس وقت عالم اسلام کی صورت حال یہی ہے کہ اپنی قوم کے ساتھ حکمرانوں کا معاملہ بدترین بددیانتی کا ہے اور صہیونی و صلیبی طاقتوں کے سامنے شرمناک بزدلی اور کم حوصلگی کا، عام مسلمانوں کی بھی صورت حال یہ ہے کہ وہ علم و تحقیق، محنت اور جدوجہد میں پیچھے ہیں اور عیش پرستی میں آگے، دوسری قومیں ہمیں دیکھتی ہیں اور خندہ زن ہوتی ہیں کہ یہ لٹی پٹی اور ذلیل و رسوا کی ہوئی قوم اپنی محرومی اور کم نصیبی کو بھول کر کس طرح دادِ عیش دے رہی ہے، کاش! ہم اس طرزِ عمل میں تبدیلی لائیں، اپنے اندر حالات کا مقابلہ کرنے اور جدوجہد کے ذریعہ آگے بڑھنے کا حوصلہ پیدا کریں اور عیش و عشرت کے نقشوں کو نبج کر، ایک باعزت اور آبرو مند امت کی حیثیت سے دنیا کے نقشے پر اپنے آپ کو لانے کی کوشش کریں۔